

॥ भज गोविन्दम् ॥

भज गोविन्दं भज गोविन्दम्
 गोविन्दं भज मूढमते ।
 सम्प्राप्ते सन्निहिते काले
 न हि न हि रक्षति डुकृञ् करणे ॥ १ ॥

यावद्वित्तोपार्जन-सक्तः
 तावन्निज-परिवारो रक्तः ।
 पश्चाज्जीवति जर्जरदेहे
 वार्ता कोऽपि न पृच्छति गेहे ॥ ५ ॥

मूढ जहीहि धनागमतृष्णाम्
 कुरु सद्बुद्धिं मनसि वितृष्णाम् ।
 यल्लभसे निजकर्मोपात्तम्
 वित्तं तेन विनोदय चित्तम् ॥ २ ॥

यावत् पवनो निवसति देहे
 तावत् पृच्छति कुशलं गेहे ।
 गतवति वायौ देहापाये
 भार्या बिभ्यति तस्मिन् काये ॥ ६ ॥

नारीस्तनभरनाभीदेशं
 दृष्ट्वा मा गा मोहावेशम् ।
 एतन्मांसावसादि विकारम्
 मनसि विचिन्तय वारं वारम् ॥ ३ ॥

बालस्तावत्क्रीडासक्तः
 तरुणस्तावत्तरुणीसक्तः ।
 वृद्धस्तावच्चिन्तासक्तः
 परे ब्रह्मणि कोऽपि न सक्तः ॥ ७ ॥

नलिनीदलगतजलमतितरलम्
 तद्वज्जीवितमतिशयचपलम् ।
 विद्धि व्याध्यभिमानग्रस्तम्
 लोकं शोकहतं च समस्तम् ॥ ४ ॥

का ते कान्ता कस्ते पुत्रः
 संसारोऽयमतीव विचित्रः ।
 कस्य त्वं कः कुत आयातः
 तत्त्वं चिन्तय तदिह भ्रातः ॥ ८ ॥

सत्सङ्गत्वे निःसङ्गत्वम्
 निःसङ्गत्वे निर्मोहत्वम् ।
 निर्मोहत्वे निश्चलितत्वम्
 निश्चलितत्वे जीवन-मुक्तिः ॥ ९ ॥

वयसि गते कः कामविकारः
 शुष्के नीरे कः कासारः ।
 क्षीणे वित्ते कः परिवारः
 ज्ञाते तत्त्वे कः संसारः ॥ १० ॥

मा कुरु धनजनयौवनगर्वम्
 हरति निमेषात् कालः सर्वम् ।
 मायामयमिदमखिलं हित्वा
 ब्रह्मपदं त्वं प्रविश विदित्वा ॥ ११ ॥

दिनयामिन्यौ सायं प्रातः
 शिशिरवसन्तौ पुनरायातः ।
 कालः क्रीडति गच्छत्यायुः
 तदपि न मुञ्चत्याशावायुः ॥ १२ ॥

द्वादशमञ्जरिकाभिरशेषः
 कथितो वैयाकरणस्यैषः ।
 उपदेशो भूद्विद्यानिपुणैः
 श्रीमच्छङ्करभगवच्छरणैः ॥

का ते कान्ता धनगतचिन्ता
 वातुल किं तव नास्ति नियन्ता ।
 त्रिजगति सज्जनसङ्गतिरेका
 भवति भवार्णवतरणे नौका ॥ १३ ॥

जटिलो मुण्डी लुञ्छितकेशः
 काषायाम्बरबहुकृतवेषः ।
 पश्यन्नपि च न पश्यति मूढः
 उदरनिमित्तं बहुकृतवेषः ॥ १४ ॥

अङ्गं गलितं पलितं मुण्डम्
 दशनविहीनं जातं तुण्डम् ।
 वृद्धो याति गृहीत्वा दण्डम्
 तदपि न मुञ्चत्याशापिण्डम् ॥ १५ ॥

अग्रे वह्निः पृष्ठे भानुः
 रात्रौ चुबुकसमर्पितजानुः ।
 करतलभिक्षस्तरुतलवासः
 तदपि न मुञ्चत्याशापाशः ॥ १६ ॥

कुरुते गङ्गासागरगमनं
 व्रतपरिपालनमथवा दानम् ।
 ज्ञानविहीनः सर्वमतेन
 मुक्तिं न भजति जन्मशतेन ॥ १७ ॥

सुरमन्दिर-तरुमूल-निवासः

शय्या भूतलमजिनं वासः।

सर्व-परिग्रह भोगत्यागः

कस्य सुखं न करोति विरागः ॥ १८ ॥

योगरतो वा भोगरतो वा

सङ्गरतो वा सङ्गविहीनः।

यस्य ब्रह्मणि रमते चित्तं

नन्दति नन्दति नन्दत्येव ॥ १९ ॥

भगवद्गीता किञ्चिदधीता

गङ्गाजललव-कणिका पीता।

सकृदपि येन मुरारि समर्चा

क्रियते तस्य यमेन न चर्चा ॥ २० ॥

पुनरपि जननं पुनरपि मरणम्

पुनरपि जननी-जठरे शयनम् ।

इह संसारे बहुदुस्तारे

कृपयाऽपारे पाहि मुरारे ॥ २१ ॥

रथ्या-चर्पट-विरचित-कन्थः

पुण्यापुण्य-विवर्जित-पन्थः।

योगी योगनियोजित चित्तो

रमते बालोन्मत्तवदेव ॥ २२ ॥

कस्त्वं कोऽहं कुत आयातः

का मे जननी को मे तातः।

इति परिभावय सर्वमसारम्

विश्वं त्यक्त्वा स्वप्नविचारम् ॥ २३ ॥

त्वयि मयि चान्यत्रैको विष्णुः

व्यर्थं कुप्यसि मय्यसहिष्णुः।

सर्वस्मिन्नपि पश्यात्मानं

सर्वत्रोत्सृज भेदाज्ञानम् ॥ २४ ॥

शत्रौ मित्रे पुत्रे बन्धौ

मा कुरु यत्नं विग्रहसन्धौ।

भव समचित्तः सर्वत्र त्वम्

वाञ्छस्यचिराद्यदि विष्णुत्वम् ॥ २५ ॥

कामं क्रोधं लोभं मोहं

त्यक्त्वाऽऽत्मानं भावय कोऽहम् ।

आत्मज्ञानविहीना मूढाः

ते पच्यन्ते नरकनिगूढाः ॥ २६ ॥

गेयं गीता नामसहस्रं

ध्येयं श्रीपति-रूपमजस्रम् ।

नेयं सज्जन-सङ्गे चित्तं

देयं दीनजनाय च वित्तम् ॥ २७ ॥

सुखतः क्रियते रामाभोगः
 पश्चाद्धन्त शरीरे रोगः ।
 यद्यपि लोके मरणं शरणं
 तदपि न मुञ्चति पापाचरणम् ॥ २८ ॥
 अर्थमनर्थं भावय नित्यं
 नास्ति ततः सुखलेशः सत्यम् ।
 पुत्रादपि धनभाजां भीतिः
 सर्वत्रैषा विहिता रीतिः ॥ २९ ॥
 प्राणायामं प्रत्याहारं
 नित्यानित्य-विवेकविचारम् ।
 जाप्यसमेत-समाधिविधानं
 कुर्ववधानं महदवधानम् ॥ ३० ॥
 गुरुचरणाम्बुज-निर्भर-भक्तः
 संसारादचिराद्भव मुक्तः ।
 सेन्द्रियमानस-नियमादेवं
 द्रक्ष्यसि निजहृदयस्थं देवम् ॥ ३१ ॥

मूढः कश्चन वैयाकरणो
 डुकृञ्करणाध्ययन-धुरिणः ।
 श्रीमच्छङ्कर-भगवच्छिष्यैः
 बोधित आसिच्छोधितकरणः ॥ ३२ ॥
 भज गोविन्दं भज गोविन्दम्
 गोविन्दं भज मूढमते ।
 नामस्मरणादन्यमुपायं
 न हि पश्यामो भवतरणे ॥ ३३ ॥

॥ इति श्रीमच्छङ्कराचार्यविरचितं भज गोविन्दं सम्पूर्णम् ॥

Facebook: <http://facebook.com/StotraSamhita>

GitHub: <http://github.com/stotrasamhita>

Credits: <http://stotrasamhita.net/wiki/StotraSamhita>About>